

## ”مشرق اور مغرب کے درمیان“ ممتاز شیریں کا ایک غیر مطبوعہ افسانہ اور اس کے تخلیقی مراحل

تنظیم الفردوس\*

بیسویں صدی کے اوائل سے اُردو ادب کے بہت سے اہم نام افسانے، تراجم اور تنقید کی دنیا میں جگمگاتے ہوئے دکھائی دیتے ہیں۔ ان ناموں میں ایک ممتاز شیریں بھی ہیں جنھوں نے ذہنوں کو تلاش و تجسس کی طرف مائل کیا، کچھ بند دروازے کھولے، کچھ نئے مباحث سے اُردو والوں کو آگاہ کیا۔ نئے لکھنے والوں کی ہمت افزائی کی، اس اعتبار سے ممتاز شیریں کی خدمات نو واردان ادب کی رہنمائی سے گزر کر اصناف و رجحانات ادب کو وسعت بھی بخشتی ہیں۔ جدید افسانوی ادب میں تخلیقی اور تنقیدی سطح پر ممتاز شیریں نے فکشن لکھنے والے، فکشن کے قاری اور فکشن کے تنقید نگار کے بلند اور ارفع رویوں کو حسن و خوبی کے ساتھ منکشف اور ثابت کیا ہے۔ ان کے ادبی کردار کا یہ رویہ ہر عہد کے تخلیق کار اور تنقید نگار کو نئی منزلوں کے نشان فراہم کرتا رہا ہے اور کرتا رہے گا۔

انھوں نے اپنے افسانوں میں تکنیک کے تجربے سے لے کر اسالیب کی ندرت تک اُردو افسانے کو نئے نئے زاویوں سے روشناس کرایا۔ ان کے افسانوں کی اہمیت محض اس لیے نہیں کہ وہ عالمی افسانے میں رونما ہونے والے جدید سے جدید تر رجحانات اور تحریکات کی عکس ریزی سے اپنے افسانوی مواد کے لیے اعلیٰ درجے کی لفظیات بروئے کار لاتی ہیں، بلکہ وہ گرد و پیش میں برپا ہونے والے مسائل و مصائب کا بھرپور ادراک بھی رکھتی ہیں اور ساتھ ہی ساتھ حیات و کائنات کے علاوہ وہ نفسی اور باطنی انقلابات اور تبدیلیوں کی پیش کش کی قدرت بھی رکھتی ہیں پھر متنوع موضوعات سے مربوط و منسلک مکالمے اور لہجے کی ادائیگی کا اچھا سلیقہ بھی ان کے افسانوں میں نمایاں ہے۔

اپنی زندگی کے آخری چند برسوں میں زیادہ سرگرم عمل نہ ہونے کے باوجود وہ کئی مسودات چھوڑ گئیں۔ کچھ نامکمل تحریروں ”قند“ کے ممتاز شیریں نمبر ۲ میں بھی شائع ہوئیں۔ منٹو پر نامکمل کتاب ”منٹووری نہاری“<sup>۳</sup> اور فسادات پر ان کا مرتب کردہ افسانوی مجموعہ ”ظلمت نیم روز“، کراچی سے شائع ہوئے..... انگریزی افسانوں کا مجموعہ Foot Falls Echo بھی کراچی سے ۲۰۰۶ء میں شائع ہوا۔ ۱۵ بورس یا سترناک پرائگریزی میں ان کے کتابچے ایک مکمل کتاب کا منصوبہ معلوم ہوتے ہیں۔ ایملی بروئن پر ان کا مطالعہ کم و بیش ایک مکمل کتاب کی صورت میں موجود ہے۔<sup>۶</sup> اس عرصے میں وہ بالکل خاموش نہیں رہیں لیکن یہ ضرور ہے کہ وہ کہیں اپنی کوئی تحریر یا اشاعت کی غرض سے نہیں بھیجتی تھیں

\* اسٹنٹ پروفیسر، شعبہ اُردو، جامعہ کراچی۔

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

بلکہ ”قند“ مردان کے مدیر کو اصرار کے باوجود معذرت کر لیتی ہیں اور جواز یہی تھا کہ عرصے سے لکھنا چھوڑ رکھا ہے۔ اس ادبی خاموشی کی وجہ ”کفارہ“ کا شدید تجربہ ہو یا مسلسل سفر اور وطن سے مستقل دوری ہو، ”نیادور“ کا بند ہو جانا ہو یا قریبی عزیزوں کا پے در پے فوت ہو جانا ہو۔ حقیقت یہ ہے کہ یہاں قیام کے دوران انھوں نے منٹو پر دو مختصر مضامین کے علاوہ کچھ نہیں لکھا بلکہ چپ چاپ الگ تھلگ گھریلو قسم کی زندگی گزارتی رہیں۔

بظاہر ایسا معلوم ہوتا ہے کہ ”کفارہ“ کے بعد شاید وہ اس سے بہتر کسی تخلیقی محرک کی تلاش میں ٹھہری گئیں۔ لیکن اس عرصے میں وہ عزیزوں اور احباب کو خطوط ضرور لکھتی رہیں اور ”قند“ مردان میں شائع شدہ زینت جہاں کے نام خطوط ان کے تخلیقی اظہار کی صلاحیت یا فعال ہونے کا واضح ثبوت ہیں۔ بلکہ ان خطوط کے بعض حصے اعلیٰ درجے کے ادبی اسلوب کے حامل ہیں اور وہ اپنی قوت مشاہدہ کے ذریعے تجربات کی ایک وسیع دنیا دریافت کرنے میں مصروف دکھائی دیتی ہیں۔ عین ممکن ہے کہ آگے چل کر تخلیقی فعالیت کا نیا مرحلہ وجود میں آتا۔ لیکن ۱۹۶۷ء میں ترکی سے اسلام آباد آ کر رہائش پذیر ہونا ان کے لیے ذہنی خوشی کے بہتر لمحات مہیا نہ کر سکا اور وہ عرصے تک عدم اطمینان کا شکار رہیں۔

علاوہ ازیں ادبی حلقوں کی سردہری اور ناروا سلوک نے بھی انھیں حد درجہ بیزار کر دیا تھا۔ ۱۹۶۷ء میں پاکستان ہجرت کے بعد انھوں نے اس نئی اور نظریاتی مملکت سے وابستگی کا جو غیر متزلزل اعلان کیا تھا اس نے ترقی پسندوں کو ان سے ناراض کر دیا اور اس حلقے نے ادبی سطح پر ان کے مقابلے کا اعلان کر دیا۔ ”نیادور“ میں لکھنے سے انکار کیا گیا۔ ان کی کتابوں کو اشاعت کی سہولت نہ مل سکی۔ ”ظلمت نیم روز“ کی ترتیب انھوں نے خلوص کے ساتھ کی اور بقول آصف فرخی اسے مخصوص نوکر شاہی ذہن کے پروردگان نے چھینے نہیں دیا اور نہ ہی مسودہ کبھی واپس کیا گیا۔ ۸ اس کے علاوہ ان کی کتابیں ”در شہوار“ ۹ اور ”پاپ کی نگری“ ۱۰ چھپنے کے باوجود مارکیٹ سے غائب کر دی گئیں۔ ایسی صورت حال میں لکھنے کی تحریک، جذبہ اور جوش کیسے باقی رہ سکتا تھا۔ ان ہی حالات سے نبرد آزما ہوتے ہوئے ممتاز شیریں نے کہا تھا کہ:

”دنیا میں عظیم ادیبوں نے حیات جاوداں پائی ہے اپنی موت کے بعد بھی وہ صدیوں سے زندہ ہیں۔ لیکن اپنے

ملک میں کتنے ادیبوں کے بارے میں اور خصوصیت سے موجودہ دور کے کتنے ادیبوں کے بارے میں کہا جا سکتا ہے

؟ کوئی غالب و میر ہوں کوئی اقبال ہوں تو اور بات ہے۔ ورنہ آج منٹو کو بھی لوگ بھولتے جا رہے ہیں۔“ ۱۱

پڑھنے والوں کے بے حسی اور ادیب کی ناقدری کا یہ احساس ان کے ذہن میں اتنی شدت سے جاگزیں ہوا کہ اس آخری عشرے میں انھوں نے جو کچھ بھی لکھا اس میں اردو کا حصہ نہ ہونے کے برابر ہے۔ اس کی بنیادی وجہ یہ تھی کہ:

”جس معاشرے میں ممتاز شیریں جیسی قدر اٹول کی لکھنے والی کو اپنے ”معیار“ کی طباعت کے لیے دس سال انتظار

کرنا پڑے اور کئی کتابوں کی طباعت کے لیے سرے سے کوئی ناشر نہ ملے اور کسی کتاب کا معاوضہ مل جانے کے

باوجود وہ کتاب شائع نہ ہو سکے تو ایسے معاشرے میں لکھنے والوں کو لکھتے رہنے کی تحریک کیوں کر ہو۔“ ۱۲

لیکن یہ حقیقت ہے کہ ان کے اندر کی فن کار عورت آخری لمحے تک زندہ رہی اور اس نے نسلیں اظہار کے لیے ہم مذاق ساتھیوں کی محدود نشستوں اور چند بے تکلف دوستوں اور عزیزوں سے خط و کتابت ہی کو اپنا تخلیقی مرکز بنا لیا۔

یورپ کے بعض ممالک کا سفر انھوں نے دو مرتبہ کیا۔ پہلی مرتبہ ۱۹۵۴ء میں وہ ایک سال کے لیے لندن گئیں اور واپسی پر اٹلی کی سیاحت بھی کی۔ ۱۸ اکتوبر ۱۹۶۶ء کو ترکی سے زینت جہاں کو لکھے گئے ایک خط میں انھوں نے اپنے دوسرے سفر یورپ کی تفصیل بیان کی ہے اور

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

ایک مربوط اور مکمل سفر نامہ لکھنے کی اپنی خواہش کا اظہار بھی کیا ہے۔ ہمیں ان کے انتقال کے بعد مکمل یا زیر تکمیل منصوبوں میں کوئی سفر نامہ تو نہیں مل سکا لیکن ان کا ہاتھ سے لکھا ہوا ”مشرق اور مغرب کے درمیان“ کے عنوان سے ایک افسانے کا خام مسودہ کافی اہمیت کا حامل ہے۔ عام طور پر یہ خیال کیا جاتا ہے کہ ”کفارہ“ کے بعد انھوں نے کوئی افسانہ نہیں لکھا۔ زیر نظر افسانہ اگر ۱۹۶۶ء میں کیے گئے سفر کے بعد لکھا گیا تو اس کی اہمیت یوں بڑھ جاتی ہے کہ ”کفارہ“ کی تخلیق کے بعد ان کا یہ آخری افسانہ ثابت ہوتا ہے۔

اس بات سے قطع نظر کہ اس افسانے کا عرصہ تکمیل کیا ہے، اپنے موضوع اور اٹھان میں اسلوب کی دلکشی کے باعث یہ اس قابل ہے کہ ممتاز شیریں کے افسانوی فن پر گفتگو کرتے ہوئے اسے پیش نظر رکھا جائے۔ مسودہ خام حالت میں ان کی اپنی تحریر میں موجود ہے۔ مسودے میں A-4 سائز کے سات صفحات ہیں جن میں سے پانچ صفحات کے دونوں جانب تحریر موجود ہے جب کہ دو صفحات پر صرف ایک جانب تحریر لکھی گئی ہے۔ صفحات پر نمبروں کی ترتیب ہر دو یا تین صفحے کے بعد بدل جاتی ہے۔ لیکن یہ واضح ہو جاتا ہے کہ ساڑھے چار صفحات کی تحریر میں ایک مکمل افسانے کی تشکیل ہو رہی ہے۔ ایک سادہ صفحے پر چند جملے الگ لکھے گئے ہیں۔ اس کے بعد وہ چند سادہ صفحات پر یہ افسانہ صاف کر کے لکھنا شروع کرتی ہیں لیکن صرف تین صفحے ہی صاف کرنے کے بعد چھوڑ دیتی ہیں۔ (ان تینوں حصوں کو الگ الگ ”مسودہ نمبر ۱، ۲ اور ۳“ کا نام دے کر یہاں قارئین ادب کی خدمت میں پیش کیا جا رہا ہے۔) ان تینوں حصوں کو تسلسل دیتے ہوئے ایک مکمل افسانے کی مربوط صورت میں پیش کرنے کی کوشش کی گئی ہے۔

نئے افسانے اور تکنیک کے تنوع پر ممتاز شیریں کی تنقیدی رائے سب کے سامنے ہے۔ وہ نہ صرف عالمی افسانے کے وقیع مطالعے کے ذریعے اس ضمن میں اپنی مستحکم رائے ”تکنیک کا تنوع“ جیسے مضامین میں پیش کر چکی ہیں بلکہ اپنے افسانوی فن کی پیش کش میں بھی مختلف تکنیکوں کو بھرپور انداز میں استعمال کرتی رہیں۔ ان کے خیال میں تکنیک کے برتاؤ میں ”افسانے کے آغاز اور انجام کو بھی بڑا دخل ہے“۔<sup>۱۳</sup> ان کا کہنا ہے کہ کبھی کبھی افسانے میں آغاز ہی انا مکمل اور بھرپور ہوتا ہے کہ قاری کو ایک مکمل افسانے کا سا لطف ملتا ہے، کبھی یوں بھی ہوتا ہے کہ فنکار ابتدائی چند جملوں میں تمام اہم کرداروں اور آنے والے واقعات کی گویا جھلک دکھا کر قاری کو تجسس میں مبتلا کر دیتا ہے۔ جب کہ بعض افسانوں کے آغاز شیریں کے خیال میں ”اتنے جاذب نظر ہوتے ہیں کہ چلنے والے کا دامن پکڑ کر ٹھہرا لیں“۔<sup>۱۴</sup> زیر نظر افسانے کے ابتدائی چند جملے بھی قاری کی ایسی ہی توجہ حاصل کرنے میں کامیاب ہوتے ہیں کہ وہ آگے چلے بغیر نہیں رہ سکتا۔ جب وہ لکھتی ہیں:

”رات گہری ہو چلی تھی،

فضا میں ایک بھاری سیٹی کی آواز گونج اٹھی۔ ساکت جہاز میں ایک تھر تھر اہٹ سی پیدا ہوئی اور یہ مرمریں، شفاف، حسین اطالوی جہاز میڈیٹرینین (بحیرہ روم) کے گہرے نیلے پانیوں کو کاٹتا ہوا نکل گیا۔

جہاز اس سرزمین کو چھوڑ رہا تھا جسے ’مغرب‘ کہتے ہیں، اور سوائے مشرق روانہ ہو رہا تھا۔ ”مشرق“ اور ”مغرب“ یہ دو الفاظ سمت کا اشارہ کرنے کے علاوہ اور کتنے معنوں کے حامل بن گئے ہیں۔ تہذیب اور تمدن کا امتیاز..... صدیوں کی آفاقی اور غلامی.....

لیکن یہ اطالیہ تھا، اطالیہ جو یوں تو مغرب کا دروازہ ہے، لیکن مشرق سے کہیں زیادہ قریب۔ اطالیہ جہاں مغربی ممالک میں گھوم پھر کر آئیں تو اچانک یوں محسوس ہوتا ہے کہ ہم پھر مشرق میں آگئے ہیں۔“

خام مسودے کو جیسے جیسے وہ صاف کرتی چلی جاتی ہیں ویسے ویسے ان کا قلم ایک غیر معمولی روانی سے آگے بڑھتا ہوا محسوس ہوتا

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

ہے۔ اس سے پہلے جن مقامات پر وہ محض اشاروں سے کام لیتی ہوئی آگے بڑھی تھیں حتیٰ طور پر وہاں تفصیل و جزئیات کا اضافہ کرتے ہوئے آگے بڑھتی جاتی ہیں۔ ابتدائی مسودے میں بعض الفاظ کا امل مختلف ہے مثلاً پہلے مسودے میں ”پاپھی“ اور دوسرے میں ”پامھی آئی“ (دونوں مسودوں کا اختلاف حواشی میں درج کر دیا گیا ہے)۔ لفظوں کے انتخاب میں شیریں غیر معمولی انتخابیت کا مظاہرہ کرتی ہیں۔ وہ کرداروں کی شخصیت اور نفسیات کے مطابق مکالمے ادا کرتی ہیں لہذا ایک جگہ وہ لٹا کے منہ سے ”اللہ“ کا لفظ ادا کروانے کے بجائے بھگوان کہلوانا زیادہ مناسب سمجھتی ہیں۔ ایک مقام پر جب لٹا اپنی اس اجنبی سہیلی سے پچھڑنے کو تیار تھی، اس وقت اس کے مکالمے کردار کے داخلی جذبات کی ترجمانی کے ساتھ اس کی خارجی شخصیت کا اظہار بھی ہیں۔

ممتاز شیریں کے افسانوی اسلوب کے بارے میں کچھ لوگوں کا یہ خیال ہے کہ وہ اپنی بے پناہ قابلیت کے اظہار سے اپنے بعض بہت اچھے افسانوں کا تاثر خراب کر دیتی ہیں جب کہ یہ رائے بھی سامنے آئی کہ ان کے افسانوں کے موضوع اساطیری اور پلاٹ کا تانا بانا پیچیدہ ہونے کی بنا پر یہ گنجلک پیدا ہونا غیر معمولی بات نہیں۔ یہاں ہم اس بحث میں نہیں پڑنا چاہتے کہ دونوں میں سے کون سی رائے درست ہے۔ لیکن ہمارے اس خیال سے اہل ذوق کو یقیناً اتفاق ہوگا کہ ایک تخلیق کار مسلسل ارتقا کے مرحلے سے گزر کر ہی کمال فن کے درجے تک پہنچتا ہے۔ اس بات سے یہ مطلب نہ نکالا جائے کہ ممتاز شیریں کو باکمال افسانہ نگاروں کی صف میں جگہ دینے کی کوشش کی جا رہی ہے، لیکن یہ سوچنے کی بات ہے کہ کیا ہم شیریں کو اردو کے اہم افسانہ نگاروں میں شامل کیے بغیر اردو افسانے کے فنی اور تکنیکی ارتقاء کو سمجھنے میں کامیاب ہو سکتے ہیں؟

تخلیق کار اپنی فنی زندگی میں مسلسل اسلوب کی تلاش کے عمل سے گزرتا ہے۔ بقول محمد حسن عسکری ہمارے یہاں اسالیب بیان کو فروعی اور معمولی چیز ہی سمجھا گیا ہے جب کہ اس کی اتنی ہی اہمیت ہے جتنی کہ تجربے کی۔ اسلوب کی تشکیل کی کئی صورتیں ہو سکتی ہیں ”بعض اوقات داخلی تجربے اپنے لیے اسلوب بیان پیدا کرتے ہیں، وہاں بعض دفعہ یہ بھی ہوتا ہے کہ اسلوب بیان پیدا ہو گیا تو وہ نئے تجربوں کو وجود میں لاتا ہے۔“ ۱۵

ممتاز شیریں بھی اسی تخلیقی عمل کے راستے دم لینے کو ٹھہری گئیں، آگے چلنے کی مہلت انھیں پہلے شدید بیماری اور پھر موت نے نہ دی؛ لیکن جیسا کہ پہلے ذکر کیا جا چکا ہے وہ اپنے تخلیقی سفر میں اسلوب تازہ کی جستجو میں تھیں جو ان کے بعض خطوط سے ظاہر ہے۔ زیر نظر افسانہ بھی اسلوب تازہ اور تجربے کے تنوع کی ماہرانہ بنت سے وجود میں آیا ہے۔ تکنیک کے جس تنوع کو وہ افسانہ نگار اور فن کی حیات ابدی کا سبب جانتی ہیں اس کے لیے حقیقی فن کار کا ہونا لازم ہے۔ ایک مقام پر شیریں کی ایک رائے کا اثبات کرتے ہوئے عسکری نے کہا تھا ”اگر آدمی کام لے سکے تو ہر تکنیک جائز ورنہ ہر تکنیک نا جائز“۔ ۱۶

اب آپ ”مشرق و مغرب کے درمیان“ پڑھیے اور دیکھیے کہ ممتاز شیریں نے ”آئینہ“ سے ”میگھ ملہار“ اور ”کفارہ“ تک کے فنی سفر سے جو کچھ سیکھا اور حاصل کیا تھا اسے اپنے افسانوی فن میں برتنے کے کس ہنر سے کام لیا ہے۔

## مشرق و مغرب کے درمیان

رات گہری ہو چلی تھی،

فضا میں ایک بھاری سیٹی کی آواز گونج اٹھی۔ ساکت جہاز میں ایک حرکت، ایک تھر تھراہٹ سی پیدا ہوئی اور یہ مرمریں، شفاف، حسین اطالوی

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

جہاز میڈیٹرینین ۲ کے گہرے نیلے پانیوں کو کاٹتا ہوا نکل گیا۔

جہاز اس سرزمین کو چھوڑ رہا تھا جسے ”مغرب“ کہتے ہیں، اور ”سوائے مشرق“ روانہ ہو رہا تھا۔ ”مشرق“ اور ”مغرب“ یہ دو الفاظ سمت کا اشارہ کرنے کے علاوہ اور کتنے معنوں کے حامل بن گئے ہیں۔ تہذیب اور تمدن کا امتیاز، رنگ و نسل کا امتیاز..... صدیوں کی آقا ئی اور غلامی..... لیکن یہ اطالیہ تھا، اطالیہ جو یوں تو مغرب کا دروازہ ہے، لیکن مشرق سے کہیں زیادہ قریب۔ اطالیہ جہاں مغربی ممالک میں گھوم پھر کر آئیں تو اچانک یوں محسوس ہوتا ہے ہم پھر مشرق میں آگئے ہیں۔

ہم سب عرشہ پر کھڑے ہاتھ ہلا کر گویا نیپلز کو الوداع کہہ رہے تھے۔ نیپلز، ناپولی، ”نہایت گندہ، لیکن نہایت دلچسپ شہر“ جیسا کہ ایک اطالوی نے جو ہمارے ساتھ پیرس تک سفر کر رہا تھا، ہمیں بتایا تھا۔ اور یہ مختصر الفاظ میں نیپلز کی بڑی موزوں تعریف تھی۔ ”گندہ لیکن نہایت دلچسپ“ مشرق کی طرح جو مغرب یوں کی نظر میں تہذیبی لحاظ سے پیچھے ہے، گندہ ہے، لیکن دلچسپ، رومانوی اور Exotic۔

مجھے ایک کہوت یاد آئی ”See Naples and die“ اب کہ میں نیپلز دیکھ چکی تھی، مجھے مرنے کے لیے گویا بالکل تیار ہو جانا چاہیے تھا! آخر نیپلز میں ایسی کیا بات تھی کہ مرنے سے پہلے ایک دفعہ دیکھنے کی امنگ ہو؟

ساحل پر روشنیوں کی قطار آہستہ آہستہ پیچھے ہوتی جا رہی تھی۔ نیپلز کی خوبصورت خلج، پامپئی، سورنٹو، کاپری سب پیچھے رہ گئے تھے۔ آتش فشاں ویسولیس، اور ویسولیس کے دامن میں پامپئی آئی کے وہ قدیم عظیم الشان کھنڈرات جو تقریباً دو ہزار سال پہلے کی ایک عظیم تہذیب کا پتہ دیتے تھے، جسے پھرے ہوئے ویسولیس کی اگلی ہوئی آگ اور گرم گرم لاوے نے آن کی آن میں فنا کر دیا تھا۔ وہ ایک چنگھاڑتی آتشیں!

کیا تم نے نہیں دیکھا تھا رے رب نے قوم عاد کے ساتھ کیا کیا، جو ارم کہلاتے تھے، اور اتنے دراز قد کہ تمام ملکوں میں ایسے پیدا نہیں ہوئے۔ اور قوم ثمود کے ساتھ کیا کیا جو ادی قری میں پتھر تراش کر مکان بناتے تھے.....! (سورہ فجر)

پامپئی آئی کے پتھر میں تراشے ہوئے بڑے بڑے اٹھنی ٹیٹر، amphitheaters، جو پیٹر کا شاندار مندر، بڑے بڑے ستونوں اور کالموں والے محل اور گھر، وہ پبلک حمام جو ایک تہذیب کی خاص یادگار تھے، وہ صحن، وہ فوارے، وہ خوابگا ہیں جن میں وادعیش دی جاتی تھی، جن کی آرائش نقش مجسموں اور نقش تصویروں سے کی گئی تھی، جن میں بت تراشوں اور مصوروں نے جنسی عوامل کو کھلے طور پر نمایاں کرنے میں گویا ایک دوسرے سے سبقت لے جانے کی کوشش کی تھی!

(اور ان خوابگا ہوں کو دیکھ کر میں نے سوچا:

دنیا کی بڑی بڑی تہذیبیں جب اس دور پر آ جاتی ہیں جس میں عیاشی کا دور دورہ ہوتا ہے تو ان کا فنا ہو جانا یقینی ہے۔) ہمیں سو گئے داستاں کہتے کہتے۔

کسی امیر کی ۲۱ شہستان عیش میں دولا شہیں ایک دوسرے سے لپٹی ہوئی تھیں۔ اسی حالت میں موت نے انھیں آن لیا تھا۔ ایک حاملہ عورت جس کا حمل کافی بڑھا ہوا تھا گھٹنوں کو اوپر اٹھائے گویا اپنے پیٹ کو بچانے کی کوشش کر رہی تھی اور مارے خوف کے اس نے بازو سے اپنی آنکھیں بند کر لی تھیں۔ ایک کتے کا جسم موت کی بے پناہ اذیت سے بے طرح ٹیڑھا ہو گیا تھا۔ اور ایک سپاہی اکڑوں بیٹھے بیٹھے مر گیا تھا۔ یہ ایک نہایت کڑیل، قوی بیکل جوان تھا، جو شاید جنگ میں تلوار اور نیزے کے آگے سینہ سپر ہو کر آگے بڑھتا، لیکن اس آگے بڑھتے ہوئے آتشیں خدائی قہر

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

سے اتنا خوف زدہ ہو گیا تھا کہ اس نے دونوں ہاتھوں سے اپنا چہرہ ڈھانپ لیا تھا۔

جسے ہوئے پلاستر میں ثابت رکھی گئی یہ لاشیں ایک عبرتناک داستان کہتی تھیں۔

ہمیں سو گئے داستان کہتے کہتے!

تور سے اتاری ہوئی روٹیاں پلیٹوں میں ویسی کی ویسی جل کر کوند بن گئی تھیں۔ کنستروں اور بور یوں میں گہبوں اور اناج کے دانے خاک سیاہ رہ گئے تھے۔ روزمرہ زندگی کی ان چھوٹی چھوٹی چیزوں میں پامپنی آئی کی ٹریجڈی اور بھی پرسوز، درد انگیز اور عبرتناک معلوم ہوتی تھی!.....

ڈیک پر ہم سب سے الگ تھلگ کھڑے تھے للتا اور میں۔ اور اس سرزمین کو الوداع کہہ رہے تھے جسے مغرب کہتے ہیں۔ ہم دونوں کے محسوسات میں اس وقت بڑا فرق تھا۔ للتا کے پتلے زرد چہرے پر اداسی اور بے چینی نمایاں تھی اس نے اپنی ساری عمر یورپ میں بتائی تھی اور اسے دکھ ہو رہا تھا کہ اب وہ اسے چھوڑ کر جا رہی ہے۔ میں بھی اداس ضرور تھی، اس لیے نہیں کہ اس سرزمین کو چھوڑ رہی ہوں، بلکہ اس لیے کہ وہاں کسی کو چھوڑ آئی ہوں لیکن مجھے ایک اطمینان اور خوشی بھی تھی کہ اپنے وطن کو لوٹ رہی ہوں۔ اس وقت میں دو مضامین کی کیفیات سے دوچار تھی، جانے ہم کتنی دیر تک یوں ہی خاموش عرشہ پر کھڑے رہے، یہاں تک کہ سارے مسافرا اپنے اپنے کیمپوں میں جا چکے اور ہم اکیلے رہ گئے تھے۔ گہرا نیلا سمندر، گہرے نیلے غار (Grottos)، مشرق کا سا بہت ہی ۱۶ (اس جملے کے نیچے یہ لکھ کر کاٹ دیا گیا ہے: ”اور مغربی ممالک کے مقابلے میں بہت ہی) صاف، ہر طرف پھیلی ہوئی وہ نیلا ہٹ جسے اطالوی بڑے فخر سے ”آزورے“ Azure کا نام دیتے ہیں، وہ حسین مکمل نیلا ہٹ! آژورے!.....

اس مکمل خاموشی میں ایک اعلان کی آواز گونجی۔ ”کل صبح آٹھ بجے ہم خاکنائے سینا سے گزریں گے..... کل صبح آٹھ بجے ہم آٹھ بجے ہم خاکنائے سینا سے گزریں گے۔“

اور للتا نے چونک کر کہا۔ ”چلو اب چل کر سو رہیں۔ صبح جلدی انہیں گے اور شاہور کر کے ڈریس کرنے کے بعد سیدھے ڈیک پر چلے آئیں گے۔ ورنہ ہم ایک بڑا اچھا منظر مس کر دیں گے۔ خاکنائے سینا اتنی تنگ ہے کہ جہاز دونوں سروں پر زمین کو چھوتا ہوا معلوم ہوتا ہے۔“

”اچھا پھر سونے کی تیاری کریں“ ہم دونوں نیچے اپنے کیمپ میں چلے آئے۔.....

سامان کے کمرے میں سارے ٹرنک اوپر تلے یوں رکھے ہوئے تھے کہ ہمیں اپنے اپنے ٹرنک ڈھونڈ کر نکالنے میں ایک ہم سر کرنی پڑی۔ میں نے شب خوابی کے لباس نکالے اور للتا حسب معمول باتھ روم میں گھس گئی۔ نہانے کا اسے بس جنون تھا، دن میں تین دفعہ نہاتی تھی..... صبح اٹھ کر شاہور کرے گی، شام کو پھر کھانے سے پہلے پھر رات کو بھی نہانے گی.....

شاہور کر کے کھری کھرائی سفید براق ناملون کا نائٹ گون پہنے باہر آئی۔ للتا یوں تو بہت دہلی تپتی تھی، لیکن شب خوابی کے لباس میں اس کا جسم کافی متناسب معلوم ہو رہا تھا اور بغیر آستین کے برف کے سے سفید گاون میں اس کی سڈول چمپنی باہیں بڑی اچھی لگ رہی تھیں۔

”ارے تم ابھی تک نہیں سوئیں“ اپنے برتھ پر لیٹتے ہوئے اس نے پوچھا۔ ”اچھا بھئی، تم ایلیٹ اور ٹوئین سے بیٹھی الجھتی رہو۔ ہم تو ابھی اپنے سپنوں کی نگری میں چلے جاتے ہیں۔“

میں نے ہنس کر کتاب بند کر دی۔ اور لحاف اوڑھ کر لیٹ رہی۔

”گڈ نائٹ، سوئیٹ ڈریز! دوسرے برتھ سے للتا کی شوخ آواز آئی۔“

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

”بونانائے، ہمارے جہاز کے اطالوی میزبانوں کے اعزاز میں! بونانائے!“ میں نے جواب دیا۔

میرے اطالوی زبان میں شب بخیر کا جواب اس نے فوراً فرانسسی میں دیا۔ ”یون ٹوتی“

میں نے لحاف میں سے سر نکال کر ایک اور جواب جڑ دیا۔ ”نخے ناخت، سلاپ ساخت“ وہ بالکل بوکھلا گئی اس سے کسی اور زبان میں اس کا جواب دیتے نہ بن پڑا۔

”باپ رے باپ یہ کون سی زبان ہے؟“

”ڈچ ہے ڈچ، بڑی بوجب، کرخت زبان جس کے تقریباً ہر لفظ میں خ اور ٹ موجود ہوتا ہے۔ نخے ناخت، سلاپ ساخت کے معنی ہیں گڈ ٹائٹ، سلیپ ویل“

”نخے ناخت، سلاپ ساخت“ وہ ان الفاظ کو دہرا کر ہنستی رہی۔

اور ایک لطیفہ سونو گولت؟ کہتے ہیں کہ کوئی انگریزی ادیب صاحب ڈچ لوگوں کو آپس میں باتیں کرتے بڑی دلچسپی سے سنتے رہے اور پھر ارشاد فرمایا۔ ”بخدا کیا عجیب و غریب زبان۔ میرا خیال ہے اگر جوکس نے یہ زبان سیکھی ہوتی تو انھیں ’فینگلس ویک‘، ۲۰ کے لیے ایک نئی زبان تخلیق

کرنے کی ضرورت نہ پڑتی۔ یہ جوکس پر بھی گویا ایک طنز تھا۔ معلوم ہوتا ہے جوکس کی کتاب ان ادیب صاحب کے پلے نہ پڑی۔“

جلدی سونے کا ارادہ کر کے بھی ہم اپنے اپنے برتھوں پر لیٹے باتیں کرتے رہے۔ ایک اچھی ساتھی کی معیت میں سفر کتنی اچھی طرح کٹ جاتا ہے، ملتا سی ساتھی پا کر مجھے اس کا شدید احساس ہوا۔ جانے کیسے ایک دوسرے جلد گھل مل گئے تھے، حالانکہ ملتا اور میں دونوں دوستی کرنے کے معاملے میں بڑے fastidious واقع ہوئے تھے۔ لیکن اس تھوڑے سے عرصے میں ہم ایک دوسرے سے ایک عجیب سی یگانگت محسوس کرنے لگے تھے۔.....

باگیسوری کا درد فضا میں گھل گیا۔

للت کی آنکھوں میں آنسو آگئے اور یہ مجھ سے بے اختیار لپٹ کر رو پڑی..... یہ باگیسوری نہیں ہے۔ باگیسوری کا تو اپنا ایک سے ہوتا ہے۔ جب رات بہت گہری ہو جائے، بہت گہری، اس سے باگیسوری کی تانیں ایک عجب تاثر پیدا کرتی ہیں۔ لیکن اب دونوں سکھیاں بچھڑ رہی ہیں اس لیے اس سے یہ راگ موزوں ہے۔۔

باگیسوری، باگیسوری کا درد فضا میں گھل گیا۔ اللت کی آنکھوں میں آنسو آگئے۔

”اتنے چھوٹے سے عرصے میں ہم دونوں ایک دوسرے کے کتنا قریب ہو گئے، گویا ہم جنم جنم سے ایک دوجے کو جانتے ہوں۔ جانے من کہاں کہاں اور کیسے کیسے مل جاتے ہیں۔ اور تم سے جدا ہوتے ہوئے مجھے یوں لگ رہا ہے گویا میں اپنی کسی بہت ہی پرانی، بہت ہی پیاری سہیلی سے بچھڑ رہی ہوں۔ مجھے بھول تو نہیں جاؤ گی نا؟ خطوط لکھتی رہو گی نا۔ اور جب ہندوستان آؤ گی تو پھر میرے ہاں ضرور آؤ گی ورنہ..... شاید اس وقت میں میرٹھ میں اپنے ابا کی کمشنری کونٹھی میں نہ ہوں گی۔ شاید میں دلی میں ہوں گی۔ اور میرا اپنا ایک چھوٹا سا فلیٹ ہو گا جسے میں اپنے ذوق کے مطابق سجاؤں گی۔ اس میں میری پسند کی ساری چیزیں ہوں گی۔ یہ سارے دیوانے کیور یوز، جو میں نے یورپ میں جمع کیے ہیں، یہ مجسے، یہ ربیراں، سیزا نے، ماتیس اور خاں کی تصویروں کے ریپر وڈکشنز۔ ایلیٹ کی کتابیں، جس میں تمہاری دی ہوئی یہ کتاب بھی ہوگی۔ یہ کتاب تو اب میرے لیے بہت قیمتی بن گئی ہے کیوں کہ یہ تمہارا تحفہ ہے "Murder in Cathedral" کی ادبی قیمت ویسے ہی کیا کم ہے؟ اور پھر

”مشرق اور مغرب کے درمیان“: ممتاز شیریوں کا ایک غیر مطبوعی افسانہ اور اس کے تخلیقی مراحل تنظیم الفردوس

اپنی سائیکالوجی اور فلاسفی کی کتابیں۔ ریڈیو گرام اور میرے ریکارڈ..... موسیقی..... بیٹھو ون کی سمفونیاں!  
لیکن آج تو میں اپنی موسیقی سننا چاہتی ہوں۔ اپنے دل میں کا گیت!  
کیا سنیے گا؟ نٹ بہاگ کا خیال؟  
جھن جھن جھن جھن پا.....  
نل موری باجے، جھن جھن جھن جھن پا.....

راگ مالکوس؟  
لٹ ابھی سلجھا جا رہے بالم،  
لٹ ابھی سلجھا.....  
دلن ہے بیٹھی تھی،  
ہاتھوں میں مہندی رچی،  
لٹ ابھی، سلجھا.....

جے جے ونی  
یا پھر وہ جو آپ ہی کا نام ہے، لٹ؟  
اُن ہماری موسیقی بھی کتنی rich، کتنی اعلیٰ، کتنی مدہوش کن ہے۔ یہ روح کو چھوتی ہے، اب تو میں اپنے سنگیت میں کھوجاؤں گی..... ایک  
سادہ گیت کے بول نہایت درد بھری آواز میں ابھرے۔  
میں پاگل، میرا منوا پاگل، پاگل موری پریت رے،  
میں پاگل،.....

پاگل کی ہنسی اڑائے،  
یہ دنیا کی ریت رے.....  
میں پاگل، میرا منوا پاگل،  
پاگل میری پریت رے..... میں پاگل۔

میں پاگل، میرا منوا پاگل، پاگل میری پریت رے.....  
اپنی موسیقی، اپنے سنگیت کے لیے لٹتا بے قرار ہوا تھی.....  
اور کچھ ہی دن کی تو بات تھی، یہی لٹتا اپنے سامنے ڈھیر سارے ریکارڈ پھیلائے بیٹھی تھی، حیران و پریشان کہ انھیں کسٹمز سے وہ کیسے گزار سکے گی۔  
حالانکہ یہ سارے ریکارڈ پرانے تھے جو اس نے اپنے یورپ کے اس دوران قیام میں خریدے تھے۔ کسٹمز کے لیے فارم بھرتی کرتے ہوئے وہ  
اچانک گھبرا گئی۔ ”ہائے بھگوان! میرے ریکارڈوں کا پھر کیا ہوگا“۔

جہاز کے اطالوی ملازموں کو بلوا کر اس نے ایک بہت بڑا ہنی ٹرنک کھلوا یا جو مضبوط رسوں سے بندھا ہوا تھا۔ اور میں یہ دیکھ کر حیران رہ گئی کہ  
سارے ٹرنک میں ریکارڈ ہی ریکارڈ بھرے ہوئے تھے۔ ”میں نے ایک ترکیب نکالی ہے سنو شیری، اوما، ان سب پر جلدی سے اپنا نام لکھتی



”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

جاؤ۔ پھر میں نے اور اومانے سارے ریکارڈ نکال کر اپنے سامنے پھیلا لیے۔ اور کچھ ریکارڈوں پر میں آکسفورڈ کی کوئی تاریخ لکھ کر اپنا دستخط کرتی گئی اور کچھ ریکارڈوں پر اومانہ سے کوئی اور تاریخ دے کر اپنا نام لکھتی رہی۔ یہ ظاہر کرنے کے لیے کہ یہ ریکارڈ آکسفورڈ اور لندن سے میں نے اور اومانے تحفہ سے کیمبرج بھجوائے تھے۔

میں ایک ایک ریکارڈ لے کر اپنا نام لکھتی گئی۔ پتھوون کی سمفیاں، شوپان اور ویگنر کے نغمے، اوپرا، بیلڈز، نوک سونکس، انوہ لٹا تو اپنے ساتھ ساری مغربی موسیقی سمیٹ لائی تھی۔

اور جہاز نے مشرق کی سرزمین کو ابھی چھوا ہی تھا کہ وہ تڑپ اٹھی ”میں تو آج اپنا سنگیت سنوں گی۔ اپنی موسیقی!“.....  
لٹا سیر داسنی، میری دوست، کیمبرج کی لڑکی تھی اور وہاں سے سائیکا لوجی اور فلاسفی میں ٹرائی پاس کر کے واپس لوٹ رہی تھی۔.....  
وہ اطالوی حسینائیں جن میں سے ہر ایک کروڑ اور کانٹوز کے اعتبار سے ایک سلوانا مگانو، جینا لولو برجیدا اور گیانا رابا کینیل اور صوفیہ لورین تھی۔  
گویا ان میں سے ہر ایک یہ کہتی ہوئی معلوم ہوتی تھی۔

And Pooh to Manganoo

I am so much move Italiano.

Rosana Podosta is only a second besta,

Giania Maria Cannale has reaches her finale

And Lolobrigida is so much frigida!

کیپری، جزیرہ کیپری اور شاہ فاروق، شاہ فاروق اور کیپری!

It was in the Isle of Capri that I found her .....

میں نے اسے کیپری کے جزیرے میں پایا تھا.....

وہ ایک گلاب کی طرح حسین اور شیریں تھی.....

..... اور پھر، اور پھر میں نے دیکھا اس کی انگلی میں شادی کی ایک انگلی تھی.....

☆☆☆

مسودہ نمبر ایک

رات گہری ہو چلی تھی، ا

فضا میں ایک بھاری سیٹی کی آواز گونج اٹھی۔ ساکت جہاز میں ایک حرکت، ایک تھر تھراہٹ سی پیدا ہوئی اور یہ مرمریں، شفاف، حسین اطالوی جہاز میڈیٹرینین ۲ کے گہرے نیلے پانیوں کو کاٹتا ہوا نکل گیا۔

جہاز اس سرزمین کو چھوڑ رہا تھا جسے ”مغرب“ کہتے ہیں، اور ”سوائے مشرق“ روانہ ہو رہا تھا۔ ”مشرق“ اور ”مغرب“ یہ دو الفاظ سمت کا اشارہ کرنے کے علاوہ اور کتنے معنوں کے حامل بن گئے ہیں۔ تہذیب اور تمدن کا امتیاز، رنگ و نسل کا امتیاز..... صدیوں کی آقائی اور غلامی.....

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

لیکن یہ اطالیہ تھا، اطالیہ جو یوں تو مغرب کا دروازہ ہے، لیکن مشرق سے کہیں زیادہ قریب۔ اطالیہ جہاں مغربی ممالک میں گھوم پھر کر آئیں تو اچانک یوں محسوس ہوتا ہے ہم پھر مشرق میں آگئے ہیں۔

ہم سب عرشہ پر کھڑے ہاتھ ہلا ہلا کر گویا نیپلز کو الوداع کہہ رہے تھے۔ نیپلز، ناپولی، ”نہایت گندہ، لیکن نہایت دلچسپ شہر“ جیسا کہ ایک اطالوی نے جو ہمارے ساتھ پیرس تک سفر کر رہا تھا، ہمیں بتایا تھا۔ اور یہ مختصر الفاظ میں نیپلز کی بڑی موزوں تعریف تھی۔ ”گندہ لیکن نہایت دلچسپ“ مشرق کی طرح جو مغربیوں کی نظر میں تہذیبی لحاظ سے پیچھے ہے، گندہ ہے، لیکن دلچسپ، رومانوی اور Exotic۔

مجھے ایک کہات یا آئی ”See Naples and die“ اب کہ میں نیپلز دیکھ چکی تھی، مجھے مرنے کے لیے گویا بالکل تیار ہو جانا چاہیے تھا! آخر نیپلز میں ایسی کیا بات تھی کہ مرنے سے پہلے ایک دفعہ دیکھنے کی امنگ ہو؟

ساحل پر روشنیوں کی قطار آہستہ آہستہ پیچھے ہوتی جا رہی تھی۔ نیپلز کی خوبصورت خلیج، پامپی ۲، سورنٹو، کاپری سب پیچھے رہ گئے تھے۔

آتش فشاں ویسولس، اور ویسولس کے دامن میں پامپی آئی کے وہ قدیم عظیم الشان کھنڈرات جو تقریباً دو ہزار سال پہلے کی ایک عظیم تہذیب کا پتہ دیتے تھے، جسے پھرے ہوئے ویسولس کی اگلی ہوئی آگ اور گرم گرم لاوے نے آن کی آن میں فنا کر دیا تھا۔ وہ ایک چنگھاڑتی آتشیں!

کیا تم نے نہیں دیکھا تمہارے رب نے قوم عاد کے ساتھ کیا کیا، جو ارم کہلاتے تھے، اور اتنے دراز قد کہ تمام ملکوں میں ایسے پیدا نہیں ہوئے۔ اور قوم ثمود کے ساتھ کیا کیا جو ادی قری میں پتھر تراش کر مکان بناتے تھے..... (سورہ حجر)

پامپی آئی کے پتھر میں تراشے ہوئے بڑے بڑے اُمٹی تھیٹر، amphitheaters، جو پیڑ کا شاندار مندر، بڑے بڑے ستونوں اور کالموں والے محل اور گھر، وہ پبلک حمام جو اک تہذیب کی خاص یادگار تھے، وہ صحن، وہ فوارے، وہ خوابگاہیں جن میں داد عیش دی جاتی تھی، جن کی آرائش فحش مجسموں، اور فحش تصویروں سے کی گئی تھی، جن میں بت تراشوں اور مصوروں نے جنسی عوامل کو کھلے طور پر نمایاں کرنے میں گویا ایک دوسرے سے سہقت لے جانے کی کوشش کی تھی!

(اور ان خوابگاہوں کو دیکھ کر میں نے سوچا:

دنیا کی بڑی بڑی تہذیبیں جب اس دور پر آ جاتی ہیں جس میں عیاشی کا دور دورہ ہوتا ہے تو ان کا فنا ہو جانا یقینی ہے۔) ہمیں سو گئے داستاں کہتے کہتے۔ ۳

کسی امیر کی شہستان عیش میں دولائیں ایک دوسرے سے لپٹی ہوئی تھیں۔ اسی حالت میں موت نے انہیں آن لیا تھا۔ ایک حاملہ عورت جس کا حمل کافی بڑھا ہوا تھا گھٹنوں کو اوپر اٹھائے گویا اپنے پیٹ کو بچانے کی کوشش کر رہی تھی اور مارے خوف کے اس نے بازو سے اپنی آنکھیں بند کر لی تھیں۔ ایک کتے کا جسم موت کی بے پناہ اذیت سے بے طرح ٹیڑھا ہو گیا تھا۔ اور ایک سپاہی اکڑوں بیٹھے بیٹھے مر گیا تھا۔ یہ ایک نہایت کڑیل، قوی ہیکل جوان تھا، جو شاید جنگ میں تلوار اور نیزے کے آگے سینہ سپر ہو کر آگے بڑھتا، لیکن اس آگے بڑھتے ہوئے آتشیں خدائی قہر سے اتنا خوف زدہ ہو گیا تھا کہ اس نے دونوں ہاتھوں سے اپنا چہرہ ڈھانپ لیا تھا۔

جسے ہوئے پلاستر میں ثابت رکھی گئی یہ لائیں ایک عبرتناک داستاں کہتی تھیں۔ ۵

ہمیں سو گئے داستاں کہتے کہتے!

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

تور سے اتاری ہوئی روٹیاں پلیٹوں میں ویسی کی ویسی جل کر کوند بن گئی تھیں۔ کنستروں اور بوریوں میں گہبوں اور اناج کے دانے خاک سیاہ رہ گئے تھے۔ روزمرہ زندگی کی ان چھوٹی چھوٹی چیزوں میں پامپی آئی کی ٹریجڈی اور بھی پرسوز، درد انگیز اور عبرتناک معلوم ہوتی تھی!

### مسودہ نمبر دو

رات کے گہری ہو چلی تھی جب فضا میں ایک سیٹی گونجی، جہاز میں تھر تھراہٹ پیدا ہوئی اور یہ سفید، مرمریں، شفاف، اطالوی جہاز میڈیٹرینین کے گہرے نیلے پانیوں کو کاٹتا ہوا نکل گیا۔

جہاز اس سرزمین کو چھوڑ رہا تھا جسے ”مغرب“ کہتے ہیں، اور ”سوائے مشرق“ روانہ ہو رہا تھا۔ ”مشرق“ اور ”مغرب“ یہ دو الفاظ سمت کا اشارہ کرنے کے علاوہ اور کتنے معنوں کے حامل بن گئے ہیں۔ تہذیب و تمدن کا امتیاز، رنگ و نسل کا امتیاز..... صدیوں کی آقا ئی اور غلامی.....

لیکن یہ تو اطالیہ تھا، اطالیہ جو یوں تو مغرب کا دروازہ ہے، لیکن مشرق سے کہیں زیادہ قریب اطالیہ، جہاں مغربی ممالک میں گھوم پھر کر آئیں تو یوں محسوس ہوتا ہے کہ ہم اچانک پھر مشرق میں آگئے ہیں۔

ہم سب ڈیک پر کھڑے ہاتھ ہلا ہلا کر گویا نیپلز کو الوداع کہہ رہے تھے۔ نیپلز، (ناپولی)، ”نہایت گندہ، لیکن نہایت دلچسپ شہر“ جیسا کہ ایک اطالوی نے جو ہمارے ساتھ پیرس تک سفر کر رہا تھا ہمیں ۱۱ بتایا تھا۔ اور یہ مختصر الفاظ میں نیپلز کی بڑی موزوں تعریف تھی۔ ”گندہ لیکن نہایت

دلچسپ“ بالکل مشرق کی طرح جو مغربیوں کی نظر میں تہذیبی لحاظ سے پیچھے اور گندہ ہے لیکن دلچسپ، رومانوی اور Exotic۔

”See Naples and die“ آخر نیپلز میں ایسی کیا بات تھی کہ مرنے سے پہلے ایک دفعہ دیکھ لیتے..... ۱۲

ساحل پر روشنیوں کی قطار دور ہوتی جا رہی تھی۔ نیپلز کی خوبصورت خلیج، پامپی، سورنٹو، کاپری سب پیچھے رہ گئے تھے۔

آتش فشاں ویسولیس، اور ویسولیس کے دامن میں پامپی کے وہ قدیم کھنڈرات جو دو ہزار سال پہلے کی اس عظیم تہذیب کا پتہ دیتے تھے، جسے پھرے ہوئے ویسولیس کی اگلی ہوئی آگ اور گرم گرم لاوے نے آن کی آن میں فنا کر دیا تھا۔

وہ ایک چنگھاڑتی آتشیں [پامپی، سورنٹو، کاپری، جزیرہ ’کیپری‘ جسے اطالوی ’کاپری‘ کہتے ہیں..... خوبصورت جزیرہ کیپری، رومان کا مرکز..... شاہ فاروق کا کیپری] ۱۳

نیپلز کی خوبصورت خلیج جس پر ایک ہسپانوی کاسل یوں الگ تھلگ آگے کو نکلی ہوئی تھی گویا دو پریوں کی کہانیوں کے مخلوں کی طرح اچانک سمندر سے نکل آئی ہو.....

نیپلز کی خلیج، پامپی، سورنٹو، کاپری یہ سب پیچھے رہ گئے تھے،

وہ ایک چنگھاڑتی آتشیں! ۱۴

کیا تم نے نہیں دیکھا تمہارے رب نے قوم عاد کے ساتھ کیا کیا؛ جو ارم کہلاتے تھے اور اتنے دراز قد کہ تمام ملک میں ایسے پیدا نہیں ہوتے۔ اور قوم شموذ کے ساتھ کیا کیا جو ادی قرئی میں پتھر تراش کے مکان بناتے تھے۔

پامپی کے پتھر میں تراشے ہوئے بڑے amphitheaters، جو پیٹر کا مندر، بڑے بڑے ستونوں اور کالموں والے لکل اور گھر۔ وہ بیلک حمام، وہ صحن، وہ فوارے، وہ خواب گاہیں جن میں داؤد عیش دی جاتی تھی، جن میں فحش مجسے اور مصوری کے فحش نمونے تھے، جن میں جنسی عوامل کی تصویر کشی کی گئی تھی.....



”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

میرے اطالوی زبان میں شب بخیر کا جواب اس نے فوراً فریسی میں دیا۔ ”یون ٹوتی“ میں نے لحاف میں سے سر نکال کر ایک اور جواب جڑ دیا۔ ”نخے ناخت، سلاپ ساخت“ وہ بالکل بوکھلا گئی اس سے کسی اور زبان میں اس کا جواب دیتے نہ بن پڑا۔

”باپ رے باپ یہ کون سی زبان ہے؟“  
 ”ڈچ ہے ڈچ، بڑی بوالعجب، کرخت زبان جس کے تقریباً ہر لفظ میں رخ اورٹ موجود ہوتا ہے۔ نخے ناخت، سلاپ ساخت کے معنی ہیں گڈ ٹائٹ، سلیپ ویل“  
 ”نخے ناخت، سلاپ ساخت“ وہ ان الفاظ کو دہرا کر سنتی رہی۔

اور ایک لطیفہ سنوگی لٹ؟ کہتے ہیں کہ کوئی انگریزی ادیب صاحب ڈچ لوگوں کو آپس میں باتیں کرتے بڑی دلچسپی سے سنتے رہے اور پھر ارشاد فرمایا۔ ”بخدا کیا عجیب و غریب زبان۔ میرا خیال ہے اگر جوکس نے یہ زبان سیکھی ہوتی تو انھیں ’فینگیلس ویک‘ کے لیے ایک نئی زبان تخلیق کرنے کی ضرورت نہ پڑتی۔ یہ جوکس پر بھی گویا ایک طنز تھا۔ معلوم ہوتا ہے جوکس کی کتاب ان ادیب صاحب کے پلے نہ پڑی۔“  
 جلدی سونے کا ارادہ کر کے بھی ہم اپنے اپنے برتھوں پر لیٹے باتیں کرتے رہے۔ ایک اچھی ساتھی کی معیت میں سفر کتنی اچھی طرح کٹ جاتا ہے، ملتا سی ساتھی پا کر مجھے اس کا شدید احساس ہوا۔ جانے ہم کیسے ایک دوسرے جلد گھل مل گئے تھے، حالانکہ ملتا اور میں دونوں دوستی کرنے کے معاملے میں بڑے fastidious واقع ہوئے تھے۔ لیکن اس تھوڑے سے عرصے میں ہم ایک دوسرے سے ایک عجیب سی یگانگت محسوس کرنے لگے تھے۔

للتا میرداستی، میری دوست، کیمبرج کی لڑکی تھی اور وہاں سے سائیکالوجی اور فلاسفی میں ٹرائی پاس کر کے واپس لوٹ رہی تھی۔  
 باگیسوری کا درد ۲۱ فضا میں گھل گیا۔

للتا کی آنکھوں میں آنسو آگئے اور یہ مجھ سے بے اختیار لپٹ کر رو پڑی..... یہ باگیسوری نہیں ہے۔ باگیسوری کا تو اپنا ایک سہ ہوتا ہے۔ جب رات بہت گہری ہو جائے، بہت گہری، اس سے باگیسوری کی تانیں ۲۲ ایک عجب تاثر پیدا کرتی ہیں۔ لیکن اب دونوں سکھیاں مچھڑ رہی ہیں ۲۳  
 اس لیے اس سے یہ راگ موزوں ہے۔۔

باگیسوری، باگیسوری کا درد فضا میں گھل گیا۔ للتا کی آنکھوں میں آنسو آگئے۔ ۲۴

”اتنے چھوٹے سے عرصے میں ہم دونوں ایک دوسرے کے کتنا قریب ہو گئے، گویا ہم جنم جنم سے ایک دوجے کو جانتے ہوں۔ جانے من ۲۵  
 کہاں کہاں اور کیسے کیسے مل جاتے ہیں۔ اور تم سے جدا ہوتے ہوئے مجھے یوں لگ رہا ہے گویا میں اپنی کسی بہت ہی پرانی ۲۶ بہت ہی پیاری سہیلی سے مچھڑ رہی ہوں۔ مجھے بھول تو نہیں جاؤ گی نا؟ خطوط لکھتی رہو گی نا۔ اور جب ہندوستان آؤ گی تو پھر میرے ہاں ضرور آؤ گی ورنہ.....  
 شاید اس وقت میں میرٹھ میں اپنے ابا کی کمشنری کوٹھی میں نہ ہوں گی۔ شاید میں دلی میں ہوں گی۔ اور میرا اپنا ایک چھوٹا سا فلیٹ ہو گا جسے میں اپنے ذوق کے مطابق سجاؤں گی۔ اس میں میری پسند کی ساری چیزیں ہوں گی۔ یہ سارے دیوانے کیور یوز، جو میں نے یورپ میں جمع کیے ہیں، یہ جیسے، یہ ریمبرا، سیزانے، ماتیس اور خاخ کی تصویروں کے ریپر وڈکشنز۔ ایلینٹ کی کتابیں، جس میں تمھاری دی ہوئی یہ کتاب بھی

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

ہوگی۔ یہ کتاب تو اب میرے لیے بہت قیمتی بن گئی ہے کیوں کہ یہ تمہارا تحفہ ہے "Murder in Cathedral" کی ادبی قیمت ویسے ہی کیا کم ہے؟ اور پھر اپنی سائیکالوجی اور فلاسفی کی ۲ کتابیں۔ ریڈیو گرام اور میرے ریکارڈ..... موسیقی..... میتھون کی سمفونیاں!

لیکن آج تو میں اپنی موسیقی سننا ۲۸ چاہتی ہوں۔ اپنے دل سے دلیس کا گیت!

کیا سنیے گا؟ نٹ بہاگ کا خیال؟

جھن جھن جھن جھن پا.....

نل موری باجے، جھن جھن جھن جھن پا.....

راگ مالکوس؟

لٹا لٹھی سلجھا جا رہے بالم،

لٹا لٹھی سلجھا.....

ڈہن ہے بیٹھی تھی،

ہاتھوں میں مہندی رچی،

لٹا لٹھی، سلجھا.....

بے بے دتی

یا پھر وہ جو آپ ہی کا نام ہے، للت؟

اُف ہماری موسیقی بھی کتنی rich، کتنی اعلیٰ، کتنی مدہوش کن ہے۔ یہ روح کو چھوتی ہے، اب تو میں اپنے سنگیت میں کھوجاؤں گی..... ایک سادہ گیت کے بول نہایت درد بھری آواز میں ابھرے۔

میں پاگل، میرا منوا پاگل، پاگل موری پریت رے،

میں پاگل،.....

پاگل کی ہنسی اڑائے،

یہ دنیا کی ریت رے.....

میں پاگل، میرا منوا پاگل،

پاگل میری پریت رے..... میں پاگل۔

میں پاگل، میرا منوا پاگل، پاگل میری پریت رے.....

اپنی موسیقی، اپنے سنگیت کے لیے للتا بے قرار ہوا تھی۔

اور کچھ ہی دن ۲۹ کی تو بات تھی، یہی للتا اپنے سامنے ڈھیر سارے ریکارڈ پھیلائے بیٹھی تھی، حیران و پریشان کہ انہیں کسٹرز سے وہ کیسے گزار سکے گی۔ حالانکہ یہ سارے ریکارڈ پرانے تھے جو اس نے اپنے یورپ کے اس دوران قیام میں خریدے تھے۔ کسٹرز کے لیے فارم بھرتی کرتے

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

ہوئے وہ اچانک گھبرا گئی۔ ”ہائے بھگوان! ۳۰ میرے ریکارڈوں کا پھر کیا ہوگا۔“

جہاز کے اطالوی ملازموں کو بلوا کر اس نے ایک بہت بڑا ہنی ٹرنک کھلوا دیا جو مضبوط رسوں سے بندھا ہوا تھا۔ اور میں یہ دیکھ کر حیران رہ گئی کہ سارے ٹرنک میں ریکارڈ ہی ریکارڈ بھرے ہوئے تھے۔ ”میں نے ایک ترکیب نکالی ہے سنو شیریں، اوما، ان سب پر جلدی سے اپنا نام لکھتی جاؤ۔“ پھر میں نے اور اوما نے سارے ریکارڈ نکال کر اپنے سامنے پھیلا لیے۔ اور کچھ ریکارڈوں پر میں آکسفورڈ کی کوئی تاریخ لکھ کر اپنا دستخط کرتی گئی اور کچھ ریکارڈوں پر اوما لندن سے کوئی اور تاریخ دے کر اپنا نام لکھتی رہی۔ یہ ظاہر کرنے کے لیے کہ یہ ریکارڈ آکسفورڈ اور لندن سے میں نے اور اوما نے تحفتاً سے کیمبرج بھجوائے تھے۔

میں ایک ایک ریکارڈ لے کر اپنا نام لکھتی گئی۔ پتھوون کی سمفونیاں، شوپان اور ویکٹر کے نغمے، اوپرا، ہیلڈز، نوک سونگس، افوہ لٹا تو اپنے ساتھ ساری مغربی موسیقی سمیٹ لائی تھی۔

اور جہاز ۳۱ نے مشرق کی سرزمین کو ابھی چھوا ہی تھا کہ وہ تڑپ اٹھی ”میں تو آج اپنا سنگیت سنوں گی۔ اپنی موسیقی!“ ۳۲

### مسودہ نمبر تین

وہ اطالوی حسینائیں جن میں سے ہر ایک کروڑا اور کانٹوز ۳۳ کے اعتبار سے ایک سلوانا منگانو، جینا لولو برجیدا اور گیانا رابا کینیل اور صوفیہ لورین تھی۔ ۳۴

گویا ان میں سے ہر ایک یہ کہتی ہوئی معلوم ہوتی تھی۔

And Pooh to Manganoo

I am so much move Italiano.

Rosana Podosta is only a second besta,

Giania Maria Cannale has reaches her finale

And Lolobrigida is so much frigida!

۳۵ کیپری، جزیرہ کیپری اور شاہ فاروق، شاہ فاروق اور کیپری! ۳۶

It was in the Isle of Capri that I found her .....

میں نے اسے کیپری کے جزیرے میں پایا تھا.....

وہ ایک گلاب کی طرح حسین اور شیریں تھی.....

.....

اور پھر، اور پھر میں نے دیکھا اس کی انگلی میں شادی کی ایک انگلی تھی.....

## حواشی

- ۱- اس لفظ کو شیریں نے دونوں مسودوں میں الگ انداز سے لکھا ہے۔ دوسرے مسودے میں اسے ہر جگہ ”پامپی آئی“ تحریر کیا ہے۔ اس جملے کے اوپر والی سطر میں یہ عبارت لکھ کر کاٹ دی گئی ہے: ”باگیسوری کا دردفضا میں گھل گیا“
- ۲- بحیرہ روم
- ۳- اس جملے سے فوراً پہلے وہ عبارت لکھ کر کاٹ دی گئی ہے جو اس پیراگراف کا آخری جملہ ہے: ”جسے ہوئے.....“
- ۴- پہلے خواہگا ہیں لکھا اور کاٹ دیا
- ۵- یہ عبارت لکھ کر کاٹ دی گئی: ”وہ ایک چنگھاڑ تھی آتشیں!“
- ۶- یہ لکھ کر کاٹ دیا گیا: ”کا المیہ“
- ۷- پہلے ”رات کے ساڑھے گیارہ بجے“ لکھا گیا اور کاٹ کر یہ عبارت لکھی
- ۸- اس کے بعد یہ عبارت لکھ کر کاٹ دی گئی: ”اور نہایت حسین“
- ۹- ”اٹلی“ لکھ کر کاٹ دیا
- ۱۰- یہ عبارت لکھی لیکن کاٹ دی: ”جسے ہم چھوڑ رہے تھے
- ۱۱- یہاں عبارت کا ایک ٹکڑا یہ تھا جو کاٹ دیا گیا: ”اور ایک ڈچ جوڑے کو“
- ۱۲- یہاں یہ عبارت نامکمل ہے
- ۱۳- اس سطر کے بعد یہ جملہ لکھ کے کاٹ دیے گئے ہیں: ”میں نے اسے جزیرہ کمپیری میں پایا تھا..... وہ ایک گلاب کی طرح حسین اور شیریں تھی..... اور پھر، اور پھر میں نے دیکھا اس کی انگلی میں شادی کی انگلی تھی.....“
- اس جملے کے اگلے صفحے کی پہلی سطر میں درج ذیل عبارت لکھ کر کاٹ دی گئی ہے
- ”وہی کمپیری جو اب شاہ فاروق سے وابستہ ہو کر رہ گیا ہے“
- ۱۴- اس سطر کے نیچے ایک جملہ لکھ کے کاٹ دیا گیا ہے: ”بے شک پروردگار کا عذاب نازل تھا“
- ۱۵- یہ عبارت لکھ کر کاٹ دی گئی ہے: ”وہ ضرور فنا ہو جاتی ہیں“ ان کا فنا ہو جانا یقینی ہے
- ۱۶- اس سطر کے نیچے یہ عبارت لکھ کر کاٹ دی گئی، یہی عبارت آگے درج ہے: ”لنتا، میری دوست.....“
- ۱۷- اس کے بعد ایک قدرے بے ترتیب عبارت تھی جسے کاٹ دیا گیا ہے: ”سامان ڈھونڈنے میں کافی مہم سر کرنی پڑی۔ ڈھونڈ کر شب خوابی کے لباس نکالنا جوئے شیر لانے سے کم نہ تھا۔ مترادف تھا
- ۱۸- یہاں بھی ایک بے ترتیب عبارت کاٹ دی گئی ہے: ”خوب لپیٹے۔ اوڑھ لیا۔ خوب لپیٹے سو رہی“
- ۱۹- اس جملے سے قبل ایک عبارت لکھ کر کاٹ دی گئی ہے: ”میں نے لحاف سے سر نکال کر کہا۔ جواب دیا“



”مشرق اور مغرب کے درمیان“: ممتاز شہیریں کا ایک غیر مطبوعی افسانہ اور اس کے تخلیقی مراحل تنظیم الفردوس

۲۰۔ جیمس جوائس (۱۹۴۱ء - ۱۸۸۲ء) ایک آئرش مصنف (بحوالہ: [http://en.wikipedia.org/wiki/James\\_Joyce](http://en.wikipedia.org/wiki/James_Joyce)) اس کی تصنیف Finnegans Wake پیرس کے قیام کے دوران ۱۷ سال کے عرصے میں لکھی گئی اور ۱۹۳۹ء میں Faber and Faber، لندن نے شائع کی؛ یہ جوائس کی ایک مزاحیہ تصنیف ہے جو اپنے کثیر لسانی اسلوب، شعور کی رو کی ٹیکنیک کے علاوہ جدت اور تجرباتی انداز کی بنا پر قارئین کے عام حلقے میں پذیرائی حاصل نہ کر سکی۔ (بحوالہ: [http://en.wikipedia.org/wiki/Finnegans\\_Wake](http://en.wikipedia.org/wiki/Finnegans_Wake))

۲۱۔ ”ساری“ کا لفظ لکھ کر کاٹ دیا گیا ہے

۲۲۔ سُر

۲۳۔ یہ عبارت لکھ کر کاٹ دی گئی ہے: ”اور جی چاہتا ہے یہی راگ چھیڑوں - یہ راگ اس سے یہی راگ موزوں ہے ..... باگیسوری“

۲۴۔ پھر یہ جملہ لکھ کر کاٹ دیا گیا ہے: ”وہ پھر مجھ سے کہنے لگی“۔

۲۵۔ ”دل“ لکھ کر کاٹ دیا

۲۶۔ ”عزیز“ لکھ کر کاٹ دیا

۲۷۔ ”اتنی ڈھیر ساری“ لکھ کر کاٹ دیا گیا

۲۸۔ ”سننے کے لیے“ لکھ کر کاٹ دیا گیا ہے

۲۹۔ ”پہلے“ لکھ کر کاٹ دیا گیا ہے

۳۰۔ ”یا میرے اللہ“ لکھ کر کاٹ دیا گیا

۳۱۔ ”جیسے ہی“ لکھ کر کاٹ دیا ہے

۳۲۔ اس کے بعد یہ جملہ ادھورا چھوڑ کر کاٹ دیا گیا ہے: ”ہماری موسیقی بھی واقعی کتنی ہی اعلیٰ کتنی متمول کتنی اعلیٰ“

۳۳۔ مسلسل سطر میں یہ دو لفظ لکھ کر نیچے لکیر کھینچی گئی ہے اور اس کے اوپر تو سین میں ”توسوں اور گولائیوں“ تحریر ہے

۳۴۔ ایک علیحدہ کاغذ پر یہ عبارت اس انداز سے لکھی گئی ہے:

وہ اطالوی حسینائیں جن میں سے ہر ایک ”کروز اور کانٹوز“ کے اعتبار سے ایک سلوانا منگانو، جینا لولو برجیدا، گیانا امرایا  
کینیڈا اور صوفیہ لورین تھی۔ گویا ان میں سے ہر ایک یہ کہتی ہوئی معلوم ہوتی تھی۔

And Pooh to Manganoo

I am so much move Italiano.

Rosana Podosta is only a second besta,

Giania Maria Cannale has reaches her finale

And Lolobrigida is so much frigida!

۳۵۔ ”رومان کا مرکز“ لکھ کر کاٹ دیا ہے

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

۳۶۔ نیچے پینل سے ”رومانوں کا مرکز!“ تحریر ہے

## حوالہ جات

- ۱۔ انور سدید، ڈاکٹر، ۱۹۷۳ء، ممتاز شیریں ایک نظریاتی قتل، مشمولہ ”قند“ مردان، ”ممتاز شیریں نمبر“ ونیز نظیر صدیقی، ”ہم سرحد کا سفر کر رہے ہیں“، ۱۹۷۳ء مشمولہ ”اوراق“، سرگودھا، تمبرا اکتوبر
- ۲۔ ۱۹۷۳ء، ہمیں سو گئے داستان کہتے کہتے (شیریں کی نامکمل خودنوشت) مشمولہ ”قند“ مردان، ممتاز شیریں نمبر، اکتوبر ۱۹۷۳ء
- ۳۔ ممتاز شیریں، ۱۹۸۵ء، منٹو، نوری نہ ناری، کراچی، مکتبہ اسلوب
- ۴۔ ۱۹۹۰ء، ظلمت نیم روز، کراچی، نفیس اکیڈمی
- ۵۔ ۲۰۰۶ء، Foot Falls Echo، کراچی، منزل اکیڈمی
- ۶۔ ”From Heaven A Stern“، ایملی بروٹس کے فن اور اس کے ناول ”Wouthering Heights“ پر ایک غیر مطبوعہ کتاب جس کے دس باب انہوں نے تجویز کیے اور ہر باب کا الگ الگ عنوان بھی۔ ابتدائی سات اور نوں باب تائپ کیا ہوا موجود ہے۔ آٹھواں باب ہاتھ سے لکھا ہوا ہے۔ دسواں باب شاید وہ لکھ نہ سکیں۔
- ۷۔ آصف فرخی، ۱۹۸۵ء، ممتاز شیریں، فن اور شخصیت، مشمولہ ”منٹو نوری نہ ناری“ کراچی، مکتبہ اسلوب، ص ۱۹
- ۸۔ آصف فرخی، ۱۹۹۰ء، لہو کے سراغ، مشمولہ ”ظلمت نیم روز“، کراچی، نفیس اکیڈمی، ص ۲۱، ۲۲
- ۹۔ ممتاز شیریں، ۱۹۵۸ء، (دیباچہ)، در شہوار، کراچی، مکتبہ شعور
- ۱۰۔ ۱۹۵۸ء، (دیباچہ) پاپ کی نگری، لاہور، مکتبہ خاور
- ۱۱۔ ۱۹۷۳ء، آئینہ خانہ (اٹروپو)، مشمولہ ”قند“ مردان، ”ممتاز شیریں نمبر“
- ۱۲۔ نظیر صدیقی، ۱۹۷۳ء، ہم سرحد کا سفر کر رہے ہیں، مشمولہ ”اوراق“، سرگودھا، تمبرا اکتوبر، ص ۱۸۹
- ۱۳۔ ممتاز شیریں، ۱۹۶۳ء، تکنیک کا تنوع۔ ناول اور افسانے میں، مشمولہ ”معیار“، لاہور، نیا ادارہ، ص ۲۱
- ۱۴۔ ایضاً ص ۲۳
- ۱۵۔ عسکری، محمد حسن، ۱۹۸۹ء، تخلیق اور اسلوب، مشمولہ ”تخلیقی عمل اور اسلوب“، کراچی، نفیس اکیڈمی
- ۱۶۔ ایضاً، استعجاب اور ادب، ایضاً ص ۵۰

## کتابیات

- ۱۔ انور سدید، ڈاکٹر، ۱۹۷۳ء، ”ممتاز شیریں ایک نظریاتی قتل“، مشمولہ ”قند“ مردان، ”ممتاز شیریں نمبر“، اکتوبر۔
- ۲۔ آصف فرخی، ۱۹۹۰ء، ”لہو کے سراغ“، مشمولہ ”ظلمت نیم روز“، کراچی، نفیس اکیڈمی۔

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس

- ۳۔ آصف فرخی، ۱۹۸۵ء، ”ممتاز شیریں، فن اور شخصیت“، مضمون ”منٹو نوری نہ ناری“، کراچی، مکتبہ اسلوب۔
- ۴۔ عسکری، محمد حسن، ۱۹۸۹ء، ”تخلیق اور اسلوب“، مضمون ”تخلیقی عمل اور اسلوب“، کراچی، نفس اکیڈمی۔
- ۵۔ ممتاز شیریں، ۱۹۷۳ء، ”ہمیں سو گئے داستان کہتے کہتے“ (شیریں کی ناکمل خودنوشت) مضمون ”قند“ مردان، ممتاز شیریں نمبر، اکتوبر۔
- ۶۔ ----، ۱۹۸۵ء، ”منٹو، نوری نہ ناری“، کراچی، مکتبہ اسلوب۔
- ۷۔ ----، ۱۹۹۰ء، ”ظلمت نیم روز“، کراچی، نفس اکیڈمی۔
- ۸۔ ----، ۲۰۰۶ء، ”Foot Falls Echo“، کراچی، منزل اکیڈمی۔
- ۹۔ ----، ۱۹۵۸ء، ”درِ شہوار“، کراچی، مکتبہ شعور۔
- ۱۰۔ ----، ۱۹۵۸ء، ”پاپ کی نگری“، لاہور، مکتبہ خاور۔
- ۱۱۔ ----، ۱۹۷۳ء، ”آئینہ خانہ“ (انٹرویو)، مضمون ”قند“ مردان، ”ممتاز شیریں نمبر“، اکتوبر۔
- ۱۲۔ ----، ۱۹۶۳ء، ”تکنیک کا تنوع۔ ناول اور افسانے میں“، مضمون ”معیار“، لاہور، نیا ادارہ۔
- ۱۳۔ نظیر صدیقی، ۱۹۷۳ء، ”بہم سرحد کا سفر کر رہے ہیں“، مضمون ”ادراق“، سرگودھا، تمہرا اکتوبر۔

### Abstract

*This is an attempt to analyse the creative process of Mumtaz Shirin through the initial draft of one of her unpublished short stories. The amendments made by the author depict her conscious strife to improve the text and add stylistic variations to her writings. This analysis may be interesting for the creative writers as well as the critics of art and literature.*

”مشرق اور مغرب کے درمیان“: ممتاز شیریں کا ایک غیر مطبوعی افسانہ اور اس کے تخلیقی مراحل تنظیم الفردوس